



QORTI TAL-APPELL

IMĦALLFIN

**S.T.O. PRIM IMĦALLEF MARK CHETCUTI
ONOR. IMĦALLEF JOSEPH R MICALLEF
ONOR. IMĦALLEF ANTHONY ELLUL**

Seduta ta' nhar l-Erbgħa, 1 ta' Diċembru, 2021.

Numru 1

Rikors numru 1066/15/1 LM

**Tarros Spa ġia` magħrufa bħala Tarros International S.p.a,
rappreżentata mill-mandatarju speċjali tagħha Avukat Louis Cassar
Pullicino**

v.

**Valletta Freight Services Limited (C3478) u Deljay Holdings Limited
(C19544)**

1. Dan il-provvediment jitratta dwar talba identika li għamlet Valletta Freight Services Limited fl-appell 1067/2013/1 fl-ismijiet Tarros Spa v. Valletta Freight Services Limited għas-soprasessjoni tal-appell sakemm tkun deċiża l-kawża kostituzzjonali Valletta Freight Services Limited

(C3478) v. L-Avukat tal-Istat et (431/2021) ppreżentata fit-23 ta' Ġunju 2021 (ara verbal tas-seduta tat-8 ta' Novembru 2021).

2. Billi l-meritu tat-talba hu identiku, il-Qorti ser tirriproduċi dak li qalet fid-digriet mogħti lllum fl-appell 1067/2013 u tikkonferma li r-raġunament japplika *mutatis mutandis* għal dan il-każ:

“3. *Fil-kawża kostituzzjonali fuq imsemmija, il-konvenuta ssostni li fil-proċeduri Dr Renato Cefai noe v. Valletta Freight Services Limited (Rikors 1321/1996) sofriet ksur tal-jedd fundamentali għall-proprjeta (Art. 1 tal-ewwel protokoll tal-Konvenzjoni u Art. 37 tal-Kostituzzjoni). Wieħed mir-rimedji li talbet hu li jitħassru s-sentenzi li ngħataw f'dik il-kawża mill-Qorti Ċivili Prim'Awla fl-4 ta' Ġunju 2010 u l-Qorti tal-Appell fit-3 ta' Diċembru 2010.*

4. *F'dan ir-rigward tajjeb li jingħad li l-proċeduri 1321/1996 kienu jitrattaw talba tal-attriċi sabiex issir l-esekuzzjoni f'Malta ta' lodo arbitrali li sar barra minn Malta u deċiż fid-29 ta' Jannar 1996. B'sentenza tal-4 ta' Ġunju 2010 il-Qorti Ċivili, Prim'Awla laqgħet it-talbiet tal-attriċi u ddeċidiet:*

- “1. *Tgħid illi jista' jiġi esegwit f'Malta il-lod arbitrali mogħti mix-Chambre Arbitrale Maritime de Monaco fid-29 ta' Jannar 1996;*
2. *tikkundanna lill-konvenuta tħallas lill-attriċi l-bilanċ ta' sitta u sebghin elf liri Maltin erba' mija u tmintax-il euro u tmienja u għoxrin ċenteżmu (Lm76,418.28).....*
3. *tikkundanna lill-konvenuta tħallas ukoll sbatax-il elf u ħames mitt frank franċiż (FF17,500) – daqs elfejn sitt mija u sebgha u sittin euro u sitta u tmenin ċenteżmu (€2,667.86).*

Tikkundanna lill-konvenuta tħallas ukoll l-ispejjeż kollha tal-kawża u l-imgħaxijiet mitluba fiċ-ċitazzjoni”.

5. *Sentenza li giet konfermata mill-Qorti tal-Appell b'sentenza tat-3 ta' Diċembru 2010.*

6. *Fil-kawża kostituzzjonali 431/2021 il-konvenuta tilmenta li qabel ingħatat is-sentenza tal-4 ta' Ġunju 2010, l-attriċi kienet diġa' infurmata x'ser ikun l-eżitu tal-kawża 1321/1996. F'dan ir-rigward għamlet referenza għar-rapport dwar il-kontijiet tal-attriċi sena finanzjarja 2009 (datat 20 ta' Mejju 2010) fejn hemm iddikjarat li kien hemm riżultat pożittiv f'kawża għall-irkupru ta' kreditu (€206,302.49) kontra l-kumpanija konvenuta. Dan meta s-sentenza tal-Qorti Ċivili, Prim'Awla ingħatat fl-4 ta' Ġunju 2010. Għalhekk il-konvenuta tallega*

li qabel ingħatat is-sentenza kien hemm leak mill-Qorti dwar x'kien ser ikun l-eżitu tal-kawża.

7. Fl-ewwel lok dak li hu meritu tal-kawża kostituzzjonali m'huwiex il-meritu tal-appell.

8. Minn dak li fehmet il-Qorti, kien fil-kawża Tarros S.p.a. v. Valletta Freight Services Limited et (numru 1066/2015) li l-konvenuta qiegħda tgħid li saret taf b'dak li tallega, u dan meta xehed ċertu Alberto Musso fis-seduta tal-20 ta' Marzu 2017. Kawża li giet deċiża fis-16 ta' Novembru 2017 u li minnha sar appell li qiegħed jinstema' kontestwalment ma' dan l-appell.

9. M'hemmx dubju li dak li allegat il-konvenuta fil-kawża kostituzzjonali hu serju peress li ssostni li qabel ingħatat is-sentenza fil-kawża 1321/1996/1 l-attriċi kienet taf x'kien ser ikun l-eżitu tal-kawża li giet deċiża fl-4 ta' Ġunju 2010. Fir-rapport datat 20 ta' Mejju 2010 jingħad:

"..... grazie anche al risultato positivo della causa per il recupero del credito vs la società Freight di Malta (credito €206,302.49 che precedentemente si dava per peretne per una somma pari a €82,121,00)".

10. Pero` sallum għad hemm biss allegazzjoni u xejn iktar. Il-Qorti rat ukoll id-deċiżjonijiet li għamel referenza għalihom id-difensur tal-konvenuta waqt it-trattazzjoni li saret fit-8 ta' Novembru, 2021. Madankollu kull każ għandu ċ-ċirkostanzi partikolari tiegħu, u Qorti tiddeċiedi skont il-fatti li jkollha quddiemha. Dan apparti li l-meritu tal-appell tal-konvenuta ma jiddependix mill-kawża kostituzzjonali li hi stess ipprezentat. Inoltre, Qorti tgawdi wkoll minn element qawwi ta' diskrezzjoni meta tiddeċiedi jekk għandhiex tilqa' jew tiċċhad talba għal soprasessjoni.

11. Jirriżulta li minn meta saret taf b'dak dikjarat fir-rapport tar-reviżur, il-konvenuta damet iktar minn erba' snin qabel ipprezentat il-kawża kostituzzjonali. Fil-fatt kien biss wara li l-appell g'ie appuntat għas-smiġħ li l-konvenuta għażlet li tagħmel xi ħaġa. Il-konvenuta baqgħet passiva għal dawk is-snin kollha u issa qiegħda tippretendi li jitkompla d-dewmien billi din il-Qorti twaqqaf is-smiġħ tal-appell sakemm tinqata' l-kawża kostituzzjonali li pprezentat in extremis f'Ġunju ta' din is-sena.

12. Ovvjament l-appell f'din il-kawża u fil-kawża 1066/2015 m'huwiex ser jinvolvu xi s'f'arrig dwar x'wassal sabiex saret dikjarazzjoni b'hal dik mir-reviżur tal-kontijiet tal-kumpanija attriċi. Dik hi materja li trid tiġi mistf'arrig fil-kawża kostituzzjonali. Il-fatt li din il-Qorti tippreċedi bis-smiġħ tal-appell m'huwiex ser jippreġudika l-kawża kostituzzjonali 431/2021, għaladarba f'każ ta' eżitu favur il-konvenuta (attriċi f'dik il-kawża) l-Qorti li ser tiddeċiedi l-kawża għandha l-poter li tagħti kull rimedju li tqis li hu floku. Il-Qorti hi konxja li hemm possibiltà` li s-

sentenza fil-kawża kostituzzjonali jkollha konsegwenza fuq is-sentenza li għad trid tagħti fir-rigward tal-appell tal-konvenuta. Madankollu din il-Qorti għandha d-dmir li tkompli tisma' u tiddeċiedi l-appell mingħajr iktar dewmien meta tqis ukoll is-snin li ilhom pendenti dawn il-proċeduri. Hekk titlob l-aħjar amministrazzjoni tal-ġustizzja. Dan iktar u iktar meta kieku riedet l-attriċi, qabel din il-Qorti appuntat l-appell għas-smiġħ (l-ewwel seduta saret fit-22 ta' Marzu 2021), kellha altru milli biżżejjed żmien sabiex tfittex rimedju matul is-snin li l-appell kien ilu pendenti u ma kien qiegħed isir xejn.

13. Magħmula dawn il-konsiderazzjonijiet il-Qorti hi tal-fehma li t-talba tal-konvenuta għas-soprasessjoni tal-appell sakemm tinqata' b'mod defenittiv il-kawża kostituzzjonali 431/2021 m'hijjex ġustifikata".

Għal dawn il-motivi tiċhad it-talba tal-konvenuti għas-soprasessjoni tal-appell, bl-ispejjeż ta' dan il-provvediment kontribom.

Mark Chetcuti
Prim Imħallef

Joseph R Micallef
Imħallef

Anthony Ellul
Imħallef

Deputat Reġistratur
gr